

Врз основа на членот 36, став 1, точка 15, а во врска со членот 21, став 1 и членот 22, став 1, точка 7 од Законот за локалната самоуправа („Службен весник на Република Македонија“ бр. 5/02); членот 3, став 3 и членовите 11 и 12 од Законот за социјалната заштита („Службен весник на Република Македонија“ бр. 79/2009; 36/2011; 51/2011; 166/2012; 15/2013; 79/2013; 164/2013; 187/2013; 38/2014; 44/2014; 116/2014; 180/2014; 33/2015; 72/2015; 104/2015; 150/2015; 173/2015; 192/2015; 30/2016 и 163/2017) и членот 3, став 2; членот 5, став 1 и членот 7, став 3, алинеја 2 од Законот за еднакви можности на жените и мажите („Службен весник на Република Македонија“ бр. 6/2012, 30/2013, 166/2014 и 150/2015), Советот на Општина Кочани на седница одржана на 15.03.2018 година, донесе

П РА В И Л Н И К

за начинот и условите за одобрување финансиска помош на социјално загрозени граѓани, жители на општина Кочани, за остварување право на помош за анализи и лабораториски услуги за рано откривање болести

Член 1

Со овој правилник се пропишува начинот на остварување право на финансиска помош на социјално загрозени граѓани, жители на општина Кочани, за анализи и лабораториски услуги за рано откривање болести и постапката за одобрување на финансиската помош.

Член 2

Право на финансиска помош за анализи и лабораториски услуги за рано откривање болести има лице од социјално загрошено семејство, коешто ги исполнува следните општи и посебни услови:

1. Општи услови. За исполнување на општите услови потребно е барателот:

- да е жител на општина Кочани,
- да има медицинска документација: упат од матичен лекар/специјалист/субспецијалист со која се потврдува причината за анализа.

2. Посебни услови со кои се докажува социјалната положба на барателот. За исполнување на посебните услови потребно е барателот да исполнува еден од следните услови:

- да е невработено лице;
- да е корисник на социјална парична помош или постојана парична помош или
- да не остварува приходи по кој било основ.

Барањето за остварување право на финансиска помош за анализи и лабораториски услуги за рано откривање болести се доставува до Архивата на Општина Кочани, Одделение за јавни дејности. При разгледување на барањето, Одделението за јавни дејности ја зема предвид приложената документација.

Член 3

Финансиската помош за анализи и лабораториски услуги за рано откривање болести е во висина најмногу до 2.000,00 денари, по барател.

Финансиската помош од ставот 1 на овој член ја доделува Градоначалникот на Општина Кочани со решение.

Лабораториските услуги опфаќаат:

1. **Основна анализа** во која влегуваат резултати од:
 - Седиментација, крвна слика, урина, гликемија, уреа, креатинин, холестерол, триглицериди, AST и ALT.
2. **Посебните анализи** се:
 - PSA-тумор маркер на простата и
 - Са 19-9 тумор маркер на дебело црево.

Подносителот на барањето има право на лабораториски услуги за основна анализа, а доколку утврди специјалистот и право на лабораториски услуги за посебните анализи.

Член 4

Средствата за доделување финансиска помош за анализи и лабораториски услуги за рано откривање болести се обезбедуваат од Буџетот на Општина Кочани согласно Програмата за социјална, детска и здравствена заштита на Општина Кочани која ја донесува Советот на Општина Кочани за секоја буџетска година.

Финансиската помош за анализи и лабораториски услуги за рано откривање болести ќе се одобрува во рамките на вкупните средства обезбедени во Буџетот на Општина Кочани за секоја тековна година според принципот „прв дојден – прв услужен“.

Член 5

За остварување на правото на финансиска помош за анализи и лабораториски услуги за рано откривање болести потребно е барателот да ги исполнува општите услови пропишани со овој правилник и еден од посебните услови утврдени во Правилникот.

За остварување на правото на финансиска помош за анализи и лабораториски услуги за рано откривање болести барателот поднесува барање кон кое задолжително ги приложува следните документи:

- **За исполнување на општите услови барателот доставува:**
 1. фотокопија од лична карта,
 2. упат од матичен лекар/специјалист или супспецијалист за вид на анализа.
- **За исполнување на еден од посебните услови за докажување на социјалната положба, барателот доставува еден од следните документи:**
 1. Потврда за невработено лице од Агенцијата за вработување на Република Македонија – Центар за вработување – Кочани, (за барателот и/или брачниот/вонбрачниот партнер, доколку се невработени. Документот/те се доставува/ат во оригинал и не треба да биде постар/и од 1 (еден) месец;

2. Потврда за корисник на социјална парична помош или потврда за корисник на постојана парична помош, доколку барателот е корисник на таква помош, издадена од ЈУ Меѓуопштински центар за социјални работи – Кочани. Документот се доставува во оригинал и не треба да биде постар од 1 (еден) месец или
3. Уверение за остварени нето приходи од Управата за јавни приходи доколку барателот не може да ги обезбеди потврдите од ставот 2 ал.2 т.1 и 2 од овој член. Документот се доставува во оригинал и не треба да биде постар од 1 (еден) месец и со истиот се докажува дека барателот нема остварено приходи.

Фактичката состојба за исполнување на условите за стекнување право на помош за анализи и лабораториски услуги за рано откривање болести ќе се утврдува врз основа на приложените документи за што се изготвува записник.

Документите се доказ во постапката и не се враќаат на барателот.

Член 6

Подносителот на барањето е должен да дава точни податоци.

Ако се утврди дека барателот дал нецелосни или неистинити податоци, тој го губи правото уредено со овој правилник во рок од 1 година.

Врз основа на поднесеното барање и приложените докази, доколку истото се оцени дека ги исполнува условите пропишани со овој Правилник, Градоначалникот ќе донесе Решение со кое на барателот ќе му одобри финансиска помош за анализи и лабораториски услуги за рано откривање болести.

Доколку барањето е некомплетно, нецелосно и не ги исполнува условите пропишани со овој Правилник, Градоначалникот ќе донесе Решение за одбивање на барањето.

За донесеното Решение писмено се известува барателот.

Член 7

Општина Кочани ќе склучи договор со ЈЗУ Општа болница – Кочани за користење на наведените лабораториски услуги.

Барателот на финансиска помош за остварување право на анализи и лабораториски услуги во лабораторијата при ЈЗУ Општа болница – Кочани го доставува Решението од Градоначалникот со кое му е одобрена финансиската помош за анализи и лабораториски услуги.

ЈЗУ Општа болница – Кочани до Општина Кочани доставува фактура на износ во висина на стварно извршените анализи и лабораториски услуги и доказ за конкретно извршените услуги со податоци за корисникот.

Член 8

Финансиската помош за остварување право на анализи и лабораториски услуги се одобрува еднаш годишно.

Член 9

Против Решението на Градоначалникот незадоволната странка може да се поднесе жалба во рок од 15 дена од денот на приемот на Решението.

Поднесените жалби ги разгледува комисија формирана од Градоначалникот во состав од најмалку 3 члена со нивни заменици со мандат од 4 години.

Комисијата од ставот 2 на овој член има задача да ги разгледа поднесените жалби и во рок од 5 дена до Градоначалникот да достави извештај од својата работа со предлог за основаноста на поднесената жалба.

Врз основа на поднесениот извештај од комисијата за разгледаните жалби Градоначалникот одлучува со Решение со кое ќе ја прифати или ќе ја одбие поднесената жалба.

Решението на Градоначалникот е конечно.

Член 10

Можноста за доделувањето на финансиска помош за остварување право на анализи и лабораториски услуги пропишана со овој Правилник, претставува мерка за остварување на принципот на еднакви можности за жените и мажите од областа на социјалната и здравствената заштита.

Член 11

Овој правилник може да се измени или дополни само во писмена форма.

Член 12

Овој правилник влегува во сила осмиот ден од денот на објавувањето во „Службен гласник на Општина Кочани“.

Бр.09- 716/1
15.03.2018 година
К о ч а н и

Претседател
на Советот на Општина Кочани,
Томе Солевски

